


తండ్రిగారి సందేశం....

తపస్సు కాలం - నూతన జీవితానికి నాంది



క్రీస్తు నాథుని యందు ప్రియ సహోదరీ సహోదరులారా!

మనమందరం పవిత్ర వారములోకి ప్రవేశించబోతున్నాము. ఈ సందర్భంగా యేసు ప్రభు మరణానికి కారకులు ఎవరు అని మనం ధ్యానిద్దాం.

“దేవుని సంకల్పమును అనుసరించియు, ఆయన భవిష్య జ్ఞానమును అనుసరించియు, అప్పగింపబడిన ఈ యేసును మీరు న్యాయ రహితుల చేతల గుండా సిలువ వేయించి చంపితిరి” (అ.కా 2,23). పేతురు ఆనాడు పెంతకోస్తు పండుగన అక్కడ చేరియున్న యూదులందరిని ఉద్దేశించి ప్రసంగిస్తూ మీరు యేసుప్రభువును న్యాయరహితుల చేతికి అప్పగించి సిలువ వేసి చంపారు అని అన్నాడు. యేసు ప్రభు మరణానికి కారకులు యూదులు అని పేతురు ప్రకటిస్తున్నాడు. యూదులు యేసు ప్రభువును సిలువ మరణానికి గురిచేశారు. యూదులే యేసుప్రభుని పిలాతుని వద్దకు తీసుకొనివెళ్ళారు. యూదుల ప్రధానార్కులు యేసు ప్రభువుపై నేరారోపణ చేసారు. ఆయనకు శిక్ష విధించాలని, కోరుకున్నారు. అది జరిగింప చేసారు. పేతురు యూదులతోనే ముక్కు నూటిగా ఈ మాటలు అన్నాడు. అదే విధంగా “పవిత్రుడు, నీతిమంతుడు అయిన యేసును విడుదల చేయు మనుటకు బదులు మీరు నరహంతకుని విడుదల చేయుమని అడిగితిరి. కనుక, మీరు జీవనకర్తను

చంపియున్నారు. ఐనను దేవుడు మృతుల నుండి లేపెను. మేము దీనికి సాక్షులము” (అ.కా. 3,14-15) అని కూడా ప్రకటించాడు. “యూదుల దేశములోను, యెరూషలేములోను ఆయన చేసిన వానికి అన్నిటికిని మేము సాక్షులము. వారు ఆయనను సిలువ వేసిరి” (అ.కా. 10,39). వారు ఎవరు? యెరూషలేములో ఆ కాలంలో జీవించిన వారు, యూదయ ప్రాంతంలో జీవించినవారు యేసు ప్రభు సిలువ మరణానికి కారకులు అని పేతురు చాలా స్పష్టంగా ప్రకటిస్తున్నాడు.

యూదులు యేసు ప్రభుని చంపించారని పేతురు చెప్తున్నప్పటికీ దానిలో ఒక సందేహం ఉంది. ఎందుకంటే యేసు ప్రభు “ఎవరు నా ప్రాణమును తీయలేరు. నా అంతట నేను నా ప్రాణమును ధారపోయుదును” అని అన్నాడు. యేసు ప్రభు మరణం ఎవరి ఒత్తిడి వలనో, లేక గత్యంతరము లేకనో ఎవరో ఏదో చేసినందుకు జరిగినది కాదు. దేవుని సంకల్పమును అనుసరించి, ఆయన భవిష్య జ్ఞానమును అనుసరించి ఆయన మరణం జరిగినదని పేతురు అంటున్నాడు. దేవుడు తన చిత్త ప్రకారం దీనిని జరిగింప చేసాడు. దాని జరిగింప చేయడానికి యూదులు తోడ్పడ్డారు. అలాగైతే యూదులు చేసింది తప్పా, ఒప్పా? యూదులు చేసింది పాపమా,

పుణ్యమా? దేవుడు తన సంకల్పాను సారము జరగాలని తీర్మానించుకున్నప్పుడు వారు తోడ్పడ్డారు. అలాగైతే వారు చేసింది పాపమెందుకు అవుతుంది?

ఇప్పుడు మన ముందు రెండు వైరుధ్యాలు కనబడుతున్నాయి. దీని గురించి ఇంకా ధ్యానించినట్లైతే మనకు జవాబు దొరకుతుంది.

మొదటిగా, దేవుడు తన భవిష్య జ్ఞానమున, తన సంకల్పానుసారమున యేసు ప్రభు మరణించాలని నిర్ణయించుకున్నాడు. అంటే యేసు ప్రభు మరణించడం గురించి దేవుడు ఎప్పుడో నిర్ణయించుకున్నాడు. యేసు వ్రాభు దేవుని సంకల్పానుసారం, దేవుని చిత్తానుసారము, దేవుని భవిష్య జ్ఞానముననుసరించి తన శరీరాన్ని, తన జీవితాన్ని అర్పించడానికి సిద్ధపడ్డాడు. మనం కొన్ని వాక్య భాగములను పరిశీలించి చూసినట్లయితే ఈ విషయం మనకు అర్థమవుతుంది. “నేను నా తండ్రిని ప్రార్థింపలేనను కొంటివా? ప్రార్థించిన ఈ క్షణమున ఆయన పండ్రెండు దశముల కంటె ఎక్కువమంది దూతలను పంపడా? ఇట్లు కాదేని, ఈ విధముగా జరుగవలెనను లేఖనములు ఎట్లు పరిపూర్ణమగును? అనెను” (మత్తయి 26,53-54). యేసు ప్రభు తన మరణం గురించి వ్రాయబడిన లేఖనాలన్నీ జరగాలని కోరుకుంటున్న వ్యక్తి. ఆయన తనను తాను బలిగా అర్పించడానికి ఇష్టపడుతున్నట్లు మనం చూస్తున్నాము. “ఏలయన మనుష్యకుమారుడు సేవించుటకే గాని, సేవింపబడుటకు రాలేదు. ఆయన అనేకుల రక్షణార్థము విమోచన క్రయ ధనముగ తన ప్రాణమును ధార పోయుటకు వచ్చెను” (మార్కు 10,45). ఆయన శరీరమును ధారపోయుటకు

ఆయనకు మాత్రమే అధికారముంది. ఆయన తన శరీరాన్ని, తన జీవితాన్ని ధారపోయడానికి భూలోకానికి వచ్చారని ప్రకటిస్తున్నాడు. ఎందుకు యేసు ప్రభు ఈ విధంగా చేసాడు అని ప్రశ్నించుకుంటే దానికి కారణం ఒకటే మన కొరకు, మన పాపముల పరిహారం కొరకు. మనం పరలోక రాజ్యం చేరాలనే ఉద్దేశంతో యేసుప్రభు ఈ సిలువ బలిని అర్పిస్తున్నాడు. ఇదే విషయాన్ని పౌలు గారు మనకు స్పష్టంగా నేర్పిస్తున్నాడు. “ఆయన ఎల్లప్పుడును దైవ స్వభావమును కలిగి ఉన్నను, దేవునితో తన సమానత్వమును గణింపలేదు. ఇది గ్రహింపవలసిన విషయము. కాని ఆయన తన్ను తాను రిక్తుని చేసికొని, సేవక రూపమును దాల్చి మానవ మాత్రుడుగా జన్మించెను. ఆయన అన్నివిధముల మానవమాత్రుడై ఉండి, అంతకంటె వినయముగలవాడై, మరణము వరకును, సిలువపై మరణము వరకును, విధేయుడాయెను” (ఫిలిప్పీ 2,6-8). యేసు ప్రభు తనను తాను తగ్గించుకొని బలిని అర్పించడానికి ఇష్టపడుతున్నాడు. యేసు ప్రభు “సమాప్తమైనది” అని తలవంచి, తన ప్రాణము విడిచెను (యోహాను 19,30). యేసు ప్రభు శ్రమలు అనుభవించిన తరువాత తను సంకల్పించిన రక్షణ కార్యం “సమాప్తమైనది” అని ధైర్యంగా ప్రకటించాడు. తనకు తాను స్వతంత్రంగా ఈ సిలువ బలిని అర్పిస్తున్నానని చెప్పుతున్నాడు.

దేవుని కుమారుడైన యేసు ప్రభువే ఈ విధంగా పరమ పితయైన దేవుని సంకల్పానుసారం జీవించడానికి ఇష్టపడినట్లైతే, దేవుని భవిష్య జ్ఞానము అనుసరించి తన జీవితంలో బాధలను, శ్రమలను అనుభవించడానికి ఇష్టపడినట్లైతే, దేవుని బిడ్డలమైన

మనం కూడా దేవుని సంకల్పానుసారం జీవించడానికి, దేవుని భవిష్య జ్ఞానమును అనుసరించి జీవించడానికి, దేవుని చిత్తం మన కుటుంబాలలో, మన జీవితాలలో నెరవేరాలని కోరుకోవడానికి సిద్ధంగా ఉండాలి. ఎటువంటి కష్టం వచ్చినా దేవుని చిత్తమే నెరవేరును గాక అనే ప్రార్థనను మనం అలవరచుకోవాలి.

రెండవదిగి, యూదులు యేసు ప్రభు మరణానికి కారకులు. వారే యేసు ప్రభుని పిలాతు వద్దకు తీసుకొని వెళ్ళారు. వారే మరణ శిక్ష విధింప చేయడానికి కారకులు అయ్యారు. సాధారణంగా యూదులు చేసింది తప్పే అని మనకు అనిపిస్తుంది. పేతురు గారు ముక్కు సూటిగా యూదులను ఉద్దేశించి మీరే ఆయన మరణానికి కారకులు అని అంటున్నారు. మీరు పవిత్రమైన యేసు ప్రభుని కాదనుకొని నరహంతకున్ని కోరుకున్నారు, మీరే ఆయనను సిలువ మరణానికి విధింప చేసారు అని అంటున్నారు. కాని అ.కా 2,23 ప్రకారం, సిలువ మరణం దేవుని సంకల్పానుసారం జరిగిందని మనం ఇంతకు ముందే ధ్యానించాము. అలాగైతే యూదులు చేసింది తప్పు కాదు అని మనకు అనిపిస్తుంది. కాని ఆ వాదన అంతటితో ఆగిపోదు. పిలాతు “ఈ నీతిమంతుని రక్తము విషయమున నేను నిరపరాధని. అది మీరే చూచుకొనుడు” అని అన్నప్పుడు “ఆయన రక్తము మాపై, మా బిడ్డలపై పడునుగాక!” అని ప్రజలు కేకలు వేసారు. (మత్తయి 27,24-25). మొదటి కారణం ప్రకారం, దేవుని సంకల్పాను సారంగా యేసు ప్రభు మరణం జరిగింది. అప్పుడు యూదులు చేసింది తప్పు కాదు అని మనం అనుకుంటాము కాని యూదులు తమంతట తాము గానే ఈ మరణ శిక్షకు కారకులు

మేమే, ఒకవేళ ఈ మరణ శిక్ష ద్వారా ఏదైన పాపము వచ్చినట్లైతే, ఆ రక్తము మాపై, మా బిడ్డలపై పడునుగాక అని తమంతట తాము కోరుకుంటున్నారు. అందుకే వారు యేసు ప్రభు మరణానికి కారకులు.

యూదులపైన ద్వేషభావాన్ని పెంచుకునే వారు చాలా మంది ఈ లోకంలో ఉన్నారు. యూదులంటే పదని వారు చాలా మంది ఉన్నారు. వారు యేసు ప్రభు మరణానికి కారకులు అయ్యారన్నదే కారణం. యేసు ప్రభు మరణానికి భౌతికమైన, లౌకికమైన కారణం యూదులు. కాని, యేసు ప్రభు మరణానికి ఆధ్యాత్మికమైన కారణం వేరొకటి ఉంది. ఆ కారణం తెలుసుకున్న తరువాత మనం యూదులను నిందించము, ద్వేషించము.

పాపము చేసిన ప్రతి ఒక్కరు యేసు ప్రభు మరణానికి కారకులు అని పరిశుద్ధ గ్రంథం మనకు స్పష్టంగా నేర్పిస్తుంది. “ఆయన ఎట్టి పాట్లు పడెనో, పాపాత్ముల విద్వేషము నెట్లు సహించెనో అలోచింపుడు!” (హెబ్రీ 12,3). మనలను ప్రేమించడం కొరకు ఆయన ఈ సిలువ బలిని స్వీకరించాడు. “ఈ నిరీక్షణ మనకు నిరాశను కలిగింపదు. ఏలయన, దేవుడు మనకొసగిన పవిత్రాత్మ ద్వారా తన ప్రేమతో మన హృదయములను నింపెను. మనము బలహీనముగ ఉన్నప్పుడే నిర్ణీత కాలమున దైవహీనుల కొరకై క్రీస్తు మరణించెను. ఎందువలన? నీతిమంతుని కొరకు కూడ ప్రాణములను ఇచ్చుట అంత సులభము కాదు. బహుశ: సత్పురుషుని కొరకై ఒకడు తన ప్రాణములను ఇచ్చుటకు సిద్ధపడునేమో. కాని, మనము పాపాత్ములమై ఉన్నప్పుడే క్రీస్తు మన కొరకై మరణించెను గదా! ఇట్లు దేవుడు మనపై తనకు ఉన్న ప్రేమను చూపుచున్నాడు”

(రోమీ 5,6-8). యేసు ప్రభు మనపై ఉన్న ప్రేమను చూపించడానికి ఆయన సిలువ బలిని స్వీకరించాడు. పాపం చేసిన వారందరు ఆయన సిలువ మరణానికి కారకులు. “ఐనను భ్రష్టులైరి. వారు దేవుని కుమారుని తిరిగి సిలువ వేయుచు బహిరంగముగ అవమానముల పాలు చేయుచున్నందున, వారిని పశ్చాత్తాపమునకు తిరిగి మరల్చుట అసాధ్యము” (హెబ్రీ 6,6). “వ్రాత పూర్వకమైన ఆజ్ఞల వలన మన మీద ఋణముగాను, మనకు విరుద్ధముగాను ఉండిన పత్రమును ఆయన తన సిలువ మరణము ద్వారా మనకు అర్థము లేకుండ తొలగించెను” (కొలోస్సీ 2,14). పాపపు మూలముగా పతనమైన మన మానవ జాతిని యేసు ప్రభు తన రక్తాన్ని చిందించి రక్షించాడు. ఈ విధంగా చూసినట్లైతే పాపం చేసిన వారందరు ఆయన మరణానికి కారకులు. ఇంతకుముందు పాపం చేసిన వారు, ఇప్పుడు చేస్తున్న వారు, భవిష్యత్తులో పాపం చేసే వారందరు ఆయన మరణానికి కారకులే. యేసు ప్రభు మరణానికి కారకులు ఎవరు అని వెదుక్కోవడానికి ముందు, మనం వెదకాల్సిన ఇంకొక ప్రశ్న ఉంది. నేను యేసు ప్రభు మరణానికి కారకున్నా, కారకురాలినా? నేను కూడా వ్యక్తిగతంగా యేసు ప్రభు మరణానికి కారకుని అని తెలుసుకోవాలి. “కనుక ఇక జీవించునది నేను కాదు. క్రీస్తే నా యందు జీవించుచున్నాడు. నన్ను ప్రేమించి నా కొరకై ప్రాణత్యాగము చేసిన దేవుని పుత్రుని యందలి విశ్వాసము చేతనే ఇప్పుడు నేను శరీరమందలి ఈ జీవితమును గడుపుచున్నాను” (గలతీ 2,20). “ఆయన మన బలహీనతలను తనపై వేసికొనెను. మన రోగములను తానే భరించెను” (మత్తయి 8,17). మన కొరకు, మన పాపముల కొరకు, మన బలహీనతల కొరకు

మరణించాడు. మన రక్షణ కొరకు, మనం పరలోక రాజ్యం చేరాలని ఆశతో ఆయన సిలువ బలికి తనకు తాను అర్పించు కుంటున్నాడు. మనము ఆయన సిలువ మరణానికి కారకులము అని తెలుసుకొని పశ్చాత్తాపపడి ఆయన దగ్గరికి తిరిగి వద్దాం. తప్పిపోయిన కుమారున్ని రెండు చేతులు చాచి ఆహ్వానించిన తండ్రిలాగా యేసు ప్రభు మనల్ని కూడా క్షమించడానికి, మనల్ని దగ్గరికి చేర్చుకోవడానికి ఆయన తన రక్తాన్ని ఇచ్చి కొనుక్కున్న మనల్ని ప్రేమించడానికి సిద్ధంగా ఉన్నాడు. యేసు ప్రభు మన కొరకు సిలువ బలిని, శ్రమలను, అవమానాలను, హింసలను స్వీకరించడానికి ఇష్టపడ్డాడు. యేసు ప్రభు మనల్ని ప్రేమించి ఆయన శ్రమలు అనుభవించినట్లైతే, మనం ఆయనను ప్రేమిస్తున్నామా? విశ్వాసంలో ముందుకు సాగుతున్నామా?, ఆయన చిత్త ప్రకారం జీవిస్తున్నామా? మనం ఆత్మ పరిశీలన చేసుకుందాం.

**జీవము గలిగిన సజీవ దేవుని జీవస్వరం
మనలనందరిని జీవింపజేయును గాక. ఆమెన్.**

క్రీస్తు నందు మీ తండ్రి

బషష్ ప్రీస్ అంతోని

ఆదిలాబాద్ గురుపీఠ మేత్రాణులు

